

τοῖσδ', ὡς τι δρασείουσαν· οὐδὲ παύσεται  
 χόλου, σάφ' οἶδα, πρὶν κατασκηψαί τινα.  
 ἐχθρούς γε μέντοι, μὴ φίλους, δράσειέ τι.

95

**ΜΗ.** ἰώ,

δύστανος ἐγὼ μελέα τε πόνων,

ἰώ μοί μοι, πῶς ἂν ὀλοίμαν;

**ΤΡ.** τόδ' ἐκεῖνο, φίλοι παῖδες· μήτηρ

κινεῖ κραδίαν, κινεῖ δὲ χόλον.

σπεύδετε θᾶσσον δώματος εἴσω,

100

καὶ μὴ πελάσῃτ' ὄμματος ἐγγύς,

μηδὲ προσέλθῃτ', ἀλλὰ φυλάσσεσθ'

ἄγριον ἦθος στυγεράν τε φύσιν

φρενὸς αὐθάδους.

ἴτε νῦν χωρεῖθ' ὡς τάχος εἴσω.

105

δῆλον δ' ἀρχῆς ἐξαιρόμενον

νέφος οἰμωγῆς ὡς τάχ' ἀνάψει

μείζονι θυμῷ· τί ποτ' ἐργάσεται

μεγαλόσπλαγχνος δυσκατάπαυστος

ψυχὴ δηχθεῖσα κακοῖσιν;

110

**ΜΗ.** αἰαῖ,

ἔπαθον τλάμων ἔπαθον μεγάλων

ἄξι' ὀδυρμῶν· ὦ κατάρατοι

παῖδες ὀλοισθε στυγεράς ματρὸς

σὺν πατρί, καὶ πᾶς δόμος ἔρροι.

**ΤΡ.** ἰώ μοί μοι, ἰὼ τλήμων.

115

τί δέ σοι παῖδες πατρὸς ἀμπλακίας

μετέχουσι; τί τούσδ' ἐχθεῖς; οἴμοι,

τέκνα, μὴ τι πάθῃθ' ὡς ὑπεραλγῶ.

δεινὰ τυράννων λήματα καὶ πως

ὀλίγ' ἀρχόμενοι, πολλὰ κρατοῦντες

120

χαλεπῶς ὀργὰς μεταβάλλουσιν.

τὸ γὰρ εἰθίσθαι ζῆν ἐπ' ἴσοισιν

κρεῖσσον· ἔμοιγ' οὖν, εἰ μὴ μέγਾਲως,

ὀχυρῶς γ' εἶη καταγηράσκειν.

100. σπεύσατε BC 107. ἀνάψει] v. l. ἀνάξει. 124. γ'] Reiskius, τ' libri.